

بصائر و عبر

عصمتِ انبیاء علیہم السلام و حرمتِ صحابہ رضی اللہ عنہم



الحمد لله وسلام على عباده الذين اصطفى

اللہ تعالیٰ کا ارشاد گرامی ہے:

”وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا ذَلِكَ الْفَوْزُ الْعَظِيمُ“ (التوبة: ۱۰۰)

ترجمہ: ”اور جو مہاجرین اور انصار (ایمان لانے میں سب اُمت سے) سابق اور مقدم ہیں اور (بقیہ اُمت میں) جتنے لوگ اخلاص کے ساتھ (ایمان لانے میں) ان کے پیرو ہیں، اللہ ان سب سے راضی ہوا (کہ ان کا ایمان مقبول فرمایا جس پر جزا ملے گی) اور وہ سب اس (اللہ) سے راضی ہوئے (کہ طاعت اختیار کی جس کی جزاء سے یہ رضا اور زائد ہوگی) اور اللہ نے ان کے لیے ایسے باغ مہیا کر رکھے ہیں، جن کے نیچے نہریں جاری ہوں گی، جن میں ہمیشہ ہمیش رہیں گے (اور) یہ بڑی کامیابی ہے۔“

(ترجمہ از بیان القرآن، حضرت تھانوی)

اہل سنت والجماعت کے اعتقاد کے مطابق انبیاء کرام علیہم السلام معصوم اور صحابہ کرام رضی اللہ عنہم محفوظ کہلاتے ہیں۔ عصمت کا مطلب یہ ہے کہ انبیاء کرام علیہم السلام سے گناہ و معصیت کا صدور ہی ممنوع اور غیر متصور ہوا اور حفاظت کا مطلب یہ ہے کہ گناہ کا امکان فطرۃً ممنوع تو نہ ہو، لیکن گناہ کے صدور سے حفاظت رہتی ہو تو صحابہ کرام رضی اللہ عنہم عقیدہ و عمل کے اعتبار سے اسی منصب کے صدر نشین ہیں۔ اسی بنیاد پر صحابہ کرام رضی اللہ عنہم کو معیارِ حق و معیارِ ایمان قرار دیا جاتا ہے۔ صحابہ کرام رضی اللہ عنہم کے اسی مقام کی نزاکت کے پیش نظر اُمت کو اس بات کا پابند بنایا گیا ہے کہ اُمت، صحابہ کرام رضی اللہ عنہم کی عیب جوئی سے باز رہے، ورنہ ایسے لوگ مردود و ملعون کہلائیں گے۔

مگر افسوس کہ فی زمانہ اہل سنت کی طرف نسبت رکھنے والے بعض لوگ جادۂ اعتدال سے منحرف

خبردار رہو کہ دلوں کا چین اللہ ہی کے ذکر میں ہے۔ (قرآن کریم)

ہو کر صحابہ کرام رضی اللہ عنہم کے دشنام طرازوں کی صف میں جا کھڑے ہونے لگے ہیں، اس لیے صحابہ کرام رضی اللہ عنہم سے متعلق دینی رہنمائی اور اکابر کے حق پرستانہ نظریہ کے احیاء و یاد دہانی کے لیے حضرت بنوری رحمہ اللہ کا یہ مضمون اس کے مفید حواشی کے ساتھ قندِ کمر کے طور پر پیش خدمت ہے۔ ادارہ حضرت بنوری رحمہ اللہ کے قلم حق رقم سے بصائر و عبر کے تحت چھپا تھا، جبکہ حواشی حضرت مولانا محمد یوسف لدھیانوی شہید رحمہ اللہ کے قلم سے صادر شدہ ہیں۔ اللہ تعالیٰ مفید عام اور ذریعہ ہدایت بنائے اور صحابہ علیہم الرضوان سے متعلق درج ذیل قرآنی فیصلے سے نورِ ایمانی حاصل کرنے کی توفیق بخشے، آمین۔

(سید سلیمان یوسف بنوری حسینی)

عصمتِ انبیاء علیہم السلام و حرمتِ صحابہ رضی اللہ عنہم

محدث العصر حضرت علامہ سید محمد یوسف بنوری حسینی رحمہ اللہ

یہ حقیقت مسلم اور ہر شک و شبہ سے بالاتر ہے کہ نبوت و رسالت وہ اعلیٰ ترین منصب ہے جو حق تعالیٰ ذکرہ کی طرف سے مخصوص بندوں کو عطا کیا جاتا ہے۔ تمام کائنات میں انسان اشرف المخلوقات ہے اور نبوت انسانیت کی آخری معراج کمال، انسانیت کے بقیہ تمام مراتب و کمالات اس سے پست اور فروتر ہیں۔ انسانی فکر کی کوئی بلندی نبوت کی حدود کو نہیں چھو سکتی، نہ انسانیت کا کوئی شرف و کمال اس کی گردِ راہ کو پہنچ سکتا ہے، اس سے اوپر بس ایک ہی مرتبہ ہے اور وہ ہے حق تعالیٰ کی ربوبیت والوہیت کا مرتبہ!

منصبِ نبوت عقولِ انسانی سے بالاتر ہے، اس کی پوری حقیقت صرف وہی جانتا ہے جس نے یہ منصب عطا فرمایا، یا پھر اُن مقدس ہستیوں کو معلوم ہو سکتی ہے جن کو اس منصبِ رفیع سے سرفراز کیا گیا۔ ان کے علاوہ تمام لوگوں کا علم و فہم سِرِ نبوت کی دریافت سے عاجز اور عقل اس کی ٹھیک ٹھیک حقیقت و گنہہ کے ادراک سے قاصر ہے۔ جس طرح ایک جاہل، علم کی حقیقت سے بے خبر ہے، اسی طرح غیر نبی نبوت کی حقیقت سے نا آشنا ہے۔ اگر غور کیا جائے تو یہ حقیقت واضح ہوگی کہ رسالت و نبوت کا منصب رفیع تو درکنار معمولی ہنر و فن کا بھی یہی حال ہے۔ کسی فن کی صحیح حقیقت تک رسائی اسی صاحب کمال کے لیے ممکن ہے جسے وہ فن حاصل ہو اور اسی حد تک ممکن ہے جس حد تک اُسے فنی رسوخ و کمال حاصل ہو۔ ہمارے حضرت استاذ امام العصر مولانا محمد انور شاہ کشمیری دیوبندی (نور اللہ مرقدہ) فرمایا کرتے تھے کہ:

”نبوت تو کیا اجتہاد کی حقیقت کے ادراک سے بھی ہم قاصر ہیں۔“

یعنی ”اجتہاد“ کے بارے میں جو کچھ ہم جانتے ہیں، وہ محض اس کی ظاہری سطح ہے اور جتنی

صفر المظفر
۱۴۴۱ھ

معلومات ہمیں حاصل ہیں، وہ صرف سطحی معلومات ہیں (اسے منطقی اصطلاح میں علم بالوجہ کہتے ہیں) ورنہ اجتہاد کی حقیقت کا صحیح ادراک صرف مجتہد کو ہو سکتا ہے، جسے یہ ملکہ حاصل ہو۔ اسی طرح نبوت کا علم بھی عام انسانوں کو محض آثار و لوازم کے اعتبار سے ہے، نبی ﷺ کے بارے میں ہم صرف اتنا جانتے ہیں کہ: نبوت کے لیے حق تعالیٰ جل ذکرہ ایک ایسی برگزیدہ اور معصوم شخصیت کا انتخاب فرماتا ہے جو اپنے ظاہر و باطن، قلب و قالب، روح و جسد ہر اعتبار سے عام انسانوں سے ممتاز ہوتا ہے، وہ ایسا پاک طینت اور سعید الفطرت پیدا کیا جاتا ہے کہ اس کی تمام خواہشات رضاء و مشیت الہی کے تابع ہوتی ہیں، ردائے عصمت اس کے زین تن ہوتی ہے، حق تعالیٰ کی قدرت کا ملہ ہر دم اس کی نگرانی کرتی ہے، اس کی ہر حرکت و سکون پر حفاظت خداوندی کا پہرہ بٹھا دیا جاتا ہے اور وہ نفس و شیطان کے تسلط و استیلاء سے بالاتر ہوتا ہے، ایسی شخصیت سے گناہ و معصیت اور نافرمانی کا صدور ناممکن اور منطقی اصطلاح میں محال و ممتنع ہے، اسی کا نام عصمت ہے (۱) اور ایسی ہستی کو معصوم کہا جاتا ہے۔ عصمت لازمہ نبوت ہے، جس طرح یہ تصور کبھی نہیں کیا جاسکتا کہ کسی لمحہ نبوت، نبی سے الگ ہو جائے، اسی طرح اس بات کا وہم و گمان بھی نہیں کیا جاسکتا کہ عصمت، نبوت اور نبی سے ایک آن کے لیے بھی جدا ہو سکتی ہے، معاذ اللہ!

حضرات علماء نے تحقیق فرمائی ہے کہ ایک ہے معصوم اور ایک ہے محفوظ، معصوم وہ ہے جس سے گناہ و معصیت کا صدور محال ہو، اور محفوظ وہ ہے جس سے صدور معصیت محال تو نہ ہو، لیکن کوئی معصیت صادر نہ ہو یا آسان اور سادہ لفظوں میں یوں تعبیر کریں گے کہ معصوم وہ ہے جو گناہ کر ہی نہیں سکتا اور محفوظ کے معنی یہ ہیں کہ گناہ کر تو سکتا ہے، لیکن کرتا نہیں، اس لیے کہا جاتا ہے کہ انبیاء کرام علیہم السلام معصوم ہیں اور اولیاء کرام علیہم السلام محفوظ ہیں۔

الغرض نبوت و رسالت کے عظیم ترین منصب کے لیے حق تعالیٰ اسی شخصیت کو بحیثیت نبی و رسول کے منتخب کرتا ہے جو حسب و نسب، اخلاق و اعمال، عقل و بصیرت، عزم و ہمت اور تمام کمالات میں اپنے دور کی فائق ترین شخصیت ہو۔ نبی تمام جسمانی و روحانی کمالات میں یکتائے زمانہ ہوتا ہے اور کسی غیر نبی کو کسی معتد بہ کمال میں اس پر فوقیت نہیں ہوتی۔ قرآنی و شرعی الفاظ میں اس شخصیت کا ”انتخاب“، ”اجتباء“ اور ”اختیار“ خود حق تعالیٰ فرماتا ہے، کون نہیں جانتا کہ حق تعالیٰ کا علم کائنات کے ذرہ ذرہ کو محیط ہے، اس کے لیے ظاہر و باطن اور سر و جہر سب عیاں ہے، ماضی و مستقبل اور حال کے

حاشیہ (۱): اس کے یہ معنی نہیں کہ انبیاء کرام علیہم السلام سے قدرت سلب کر لی جاتی ہے، بلکہ عصمت کا مدار ان ہی دو چیزوں پر ہے، جس کی طرف اوپر اشارہ کیا گیا، یعنی اول تو ان کی فطرت اتنی پاکیزہ اور مصطفیٰ مژگی ہوتی ہے کہ وہ گناہ و معصیت کا تصور بھی نہیں کر سکتے اور گناہ کا تصور فطرۃ ان کے لیے ناقابل برداشت ہے۔ دوم یہ کہ حفاظت الہی کی نگرانی ایک لمحہ کے لیے ان سے جدا نہیں ہوتی، ظاہر ہے کہ ان دو باتوں کے ہوتے ہوئے صدور معصیت کا امکان نہیں رہتا۔ انتہی (مدیر)

اللہ تعالیٰ لوگوں پر ظلم نہیں کرتا، لیکن لوگ خود اپنی جانوں پر ظلم کرتے ہیں۔ (قرآن کریم)

تمام حالات بیک وقت اس کے علم میں ہیں، اس میں نہ غلطی کا امکان، نہ جہل کا تصور، قرآن کریم کی بے شمار آیات میں یہ حقیقت بار بار بیان کی گئی ہے:

(النساء: ۳۲)

”إِنَّ اللَّهَ كَانَ بِكُلِّ شَيْءٍ عَلِيمًا“

”اور اللہ ہر چیز کو جانتا ہے۔“

”وَمَا يَعْزُبُ عَنْ رَبِّكَ مِنْ مِّثْقَالِ ذَرَّةٍ فِي الْأَرْضِ وَلَا فِي السَّمَاءِ.“ (یونس: ۶۱)

”اور غائب نہیں تیرے رب سے کوئی ذرہ بھر چیز بھی، نہ زمین میں نہ آسمان میں۔“

(الانعام: ۳)

”يَعْلَمُ سِرُّكُمْ وَجَهْرُكُمْ“

”وہ جانتا ہے تمہارے پوشیدہ کو اور ظاہر کو۔“

ظاہر ہے کہ جب حق تعالیٰ کا علم محیط نبوت و رسالت کے لیے کسی شخصیت کو منتخب کرے گا تو اس میں کسی نقص کے احتمال کی گنجائش نہیں رہ جاتی، اس منصب کے لیے جس مقدس ہستی پر حق تعالیٰ کی نظر انتخاب پڑے گی اور جسے تمام انسانوں سے چھانٹ کر اس عہدہ کے لیے چنا جائے گا، وہ اپنے دور کی کامل ترین، جامع ترین، اعلیٰ ترین اور موزوں ترین شخصیت ہوگی، البتہ خود انبیاء و رسل علیہم السلام کے درمیان کمالات و درجات میں تفاوت اور فرق مراتب اور بات ہے۔ نیز یہ حقیقت بھی مسلم ہے کہ نبوت و رسالت محض عطیہ الہی ہے، کسب و اکتساب سے اس کا تعلق نہیں کہ محنت و مجاہدہ اور ریاضت و مشقت سے حاصل ہو جائے۔ دنیا کا ہر کمال محنت و مجاہدہ سے حاصل ہو سکتا ہے، لیکن نبوت و رسالت حق تعالیٰ کا اجتہادی عطیہ ہے، وہ جس کو چاہتا ہے اس منصب کے لیے چن لیتا ہے، قرآن کریم کی متعدد آیات میں یہ تصریحات موجود ہیں:

(الحج: ۷۵)

”اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ“

”اللہ چن لیتا ہے فرشتوں سے پیغمبر اور انسانوں سے۔“

(الانعام: ۱۲۴)

”اللَّهُ أَعْلَمُ حَيْثُ يَجْعَلُ رِسَالَتَهُ“

”اللہ کو خوب علم ہے جہاں رکھتا ہے وہ اپنے پیغامات۔“

ان حقائق شرعیہ کو سمجھ لینے کے بعد یہ سوال ہی پیدا نہیں ہوتا کہ کوئی نبی و رسول فرائض نبوت میں کوتاہی بھی کر سکتا ہے، کجا کہ کسی نبی نے۔ معاذ اللہ۔ اپنے فرائض منصبی میں کوتاہیاں کی ہوں، اس لیے یہ کہنا کہ ”فلاں نبی سے فریضہ رسالت کی ادائیگی میں کچھ کوتاہیاں ہو گئی تھیں۔“... ”نبی ادائے رسالت میں کوتاہی کر گیا۔“ یا یہ کہ ”فلاں نبی بغیر اذن الہی کے اپنی ڈیوٹی سے ہٹ گیا۔“ انتہائی کوتاہی کی بات ہے اور وہ اپنے اندر بڑے سنگین مضمرات رکھتی ہے۔ اسی طرح کسی مشکل مقام کی تہ کو نہ پہنچنے کی بنا پر یہ اٹکل پچوکل گھڑ لینا کہ ”عام انسانوں کی طرح نبی بھی مومن کے بلند ترین معیار کمال پر ہر وقت قائم نہیں رہ سکتا، وہ بھی بسا اوقات تھوڑی دیر کے لیے اپنی بشری کمزوری سے مغلوب ہو جاتا ہے اور جب اللہ کی

لوگوں پر جب مصیبت پڑتی ہے تو ان کے اپنی ہی کرتوتوں سے اور اللہ تو ان کے بہت سے قصوروں سے درگھر فرماتا ہے۔ (قرآن کریم)

طرف سے اُسے متنبہ کیا جاتا ہے کہ یہ عمل محض ایک ”جاہلیت کا جذبہ“ ہے تو نبی فوراً اسلامی طرز فکر کی طرف پلٹ آتا ہے۔“ نہایت خطرناک بات اور مقام نبوت سے ناشناسائی کی عبرت ناک مثال ہے:

چوں ندیدند حقیقت رہ افسانہ زدند

اسی طرح یہ کہنا کہ ”نبی اور رسول پر کوئی وقت ایسا بھی آتا ہے..... اور آنا چاہیے..... جب کہ اس سے عصمت کا پردہ اٹھالیا جاتا ہے اور اس سے ایک دو گناہ کرائے جاتے ہیں، تاکہ اس کی بشریت ظاہر ہو۔“ یہ ایک ایسا خطرناک قسم کا غلط فلسفہ (سوفسطائیت) ہے، جس سے تمام شرائع الہیہ اور ادیان سماویہ کی بنیادیں ہل جاتی ہیں۔

نبوت سے عصمت کے جدا ہو جانے کے معنی یہ ہوئے کہ عین اس وقت نبی کی حیثیت ایک ایسی شخصیت کی نہیں ہوتی جو اُمت کے لیے اُسوہ اور نمونہ ہو، اور جسے امین و مأمون قرار دیا گیا ہو، اس وقت اس کی حیثیت ایک عام انسان کی سی ہوگی یا زیادہ واضح الفاظ میں یہ کہیے کہ عین اس حالت میں جب کہ نبی سے عصمت اٹھالی جاتی ہے، وہ نبوت اور لوازم نبوت سے موصوف نہیں ہوتا۔ ظاہر ہے کہ اگر یہ غلط منطق تسلیم کر لی جائے تو سارا دین ختم ہو جاتا ہے، نبی اور رسول کی ہر بات۔ معاذ اللہ۔ مشکوک ہو جاتی ہے اور اس کا کوئی قول و عمل اور تلقین و تعلیم قابل اعتماد نہیں رہتی، کیونکہ ہر لمحہ یہ احتمال رہے گا کہ شاید یہ ارتقاع عصمت اور انخلاع عن النبوت کا وقت ہو۔ بظاہر یہ بات جو بڑے حسین و جمیل فلسفہ کی شکل میں پیش کی گئی ہے، غور کیجیے تو یہ اس قدر غیر معقول اور ناقابل برداشت ہے کہ کوئی معقول آدمی جو شریعت الہی کو سمجھتا ہو، اس کی جرأت تو کجا اس کا تصور تک نہیں کر سکتا! جن لوگوں کی زبان و قلم سے یہ بات نکلی ہے۔ اور افسوس ہے کہ بڑے اصرار و تکرار سے مسلسل نکلتی جا رہی ہے۔ ان کے بارے میں یہ کہنا بے جا نہیں ہوگا کہ انہیں نہ علم کی حقیقت تک رسائی ہوئی ہے، نہ نبوت کے تقاضوں کو انہوں نے صحیح سمجھا ہے۔

اور یہ بات بھی کسی علم و دانش کا پتہ نہیں دیتی کہ جب تک ہم انبیاء کرام علیہم السلام کو عام انسانوں کی طرح دو چار گناہوں میں مبتلا نہ دیکھ لیں، اس وقت تک ہمیں ان کی بشریت کا یقین ہی نہیں آئے گا۔ کون نہیں جانتا کہ انبیاء کرام (علیہم السلام) کھاتے ہیں، پیتے ہیں، انہیں صحت و مرض جیسے بیسیوں انسانی عوارض لاحق ہوتے ہیں، وہ انسانوں سے پیدا ہوتے ہیں اور ان سے انسانی نسل چلتی ہے، علاوہ ازیں وہ بار بار اپنی بشریت کا اعلان فرماتے ہیں، کیا ان تمام چیزوں کے بعد بھی اس بات کی ضرورت باقی رہ جاتی ہے کہ جب تک ان سے عصمت نہیں اٹھالی جاتی اور دو ایک گناہ نہیں ہونے دیئے جاتے، تب تک ان کی بشریت مشتبہ رہے گی؟ اور ہمیں ان کی بشریت کا یقین نہیں آئے گا؟

یہاں یہ نکتہ بھی یاد رکھنا چاہیے کہ بھول چوک اور خطا و نسیان تو خاصہ بشریت ہے، مگر گناہ و معصیت مفتضائے بشریت نہیں، بلکہ خاصہ شیطانیت ہے۔ انسان سے گناہ ہوتا ہے تو محض تقاضائے

بشریت کی وجہ سے نہیں ہوتا بلکہ شیطان کے تسلط و اغوا سے ہوتا ہے، اس لیے گناہوں کے ارتکاب سے انبیاء علیہم السلام کی بشریت ثابت نہیں ہوگی، بلکہ اور ہی کچھ ثابت ہوگا اور جو لوگ بھول چوک اور ”معصیت“ کے درمیان فرق نہیں کر سکتے، انہیں آخر کس نے کہا ہے کہ وہ ان نازک علمی مباحث میں اُلجھ کر ”ضَلُّوا فَأَضَلُّوا“ (خود بھی گمراہ ہوئے اور دوسروں کو بھی گمراہ کیا) کا مصداق بنیں۔ بہر حال یہ عصمت اور کمالات نبوت تو ہر نبی کے لیے لازم و ضروری ہیں۔

اب غور فرمائیے کہ جس مقدس ترین شخصیت کو تمام انبیاء و رسل علیہم السلام کی سیادت و امامت کے مقام پر کھڑا کیا گیا ہو، جسے ختم نبوت و رسالت کبریٰ کا تاج پہنایا گیا ہو، اور جسے ع ”بعد از خدا بزرگ توئی قصہ مختصر“ کے اعلیٰ ترین منصب سے سرفراز کیا گیا ہو (بآئنا وأمہاتنا صلی اللہ علیہ وسلم) کائنات کی اس بلند ترین ہستی کے شرف و کمال، طہارت و نزاہت، حرمت و عظمت، عفت و عصمت اور رسالت و نبوت کا مقام کون معلوم کر سکتا ہے؟ اگر ایسی فوق الادراک ہستی کے بارے میں بھی کوئی ایسا کلمہ کہا جائے کہ کسی وقت غیر معصومیت ان پر بھی آسکتی ہے تو کیا اس عظیم ترین جرم کی انتہا معلوم ہو سکتی ہے؟

حضرت رسول اللہ ﷺ جب خاتم النبیین ہوئے، اور منصب رسالت و نبوت کی سیادت کبریٰ سے مشرف ہوئے اور آپ ﷺ کی شریعت کو آخری شریعت اور قیامت تک آنے والی تمام قوموں اور نسلوں کے لیے آخری قانون بنایا گیا تو اس کے لیے دو چیزوں کی ضرورت تھی: ایک یہ کہ آسمانی قانون قیامت تک جوں کا توں محفوظ رہے، ہر قسم کی تحریف و تبدیل سے اس کی حفاظت کی جائے، الفاظ کی بھی اور معانی کی بھی، کیونکہ اگر الفاظ کی حفاظت ہو اور معانی کی حفاظت نہ ہو، تو یہ حفاظت بالکل بے معنی ہے۔ دوم یہ کہ جس طرح علمی حفاظت ہو، اسی طرح عملی حفاظت بھی ہو۔ اسلام محض چند اصول و نظریات اور علوم و افکار کا مجموعہ نہیں، بلکہ وہ اپنے جلو میں ایک نظام عمل لے کر چلتا ہے۔ وہ جہاں زندگی کے ہر شعبہ میں اصول و قواعد پیش کرتا ہے، وہاں ایک ایک جزئیہ کی عملی تشکیل بھی کرتا ہے، اس لیے یہ ضروری تھا کہ شریعت محمدیہ (علیٰ صاحبہا الف الف صلوٰۃ و سلام) کی علمی و عملی دونوں پہلوؤں سے حفاظت کی جائے اور قیامت تک ایک ایسی جماعت کا سلسلہ قائم رہے جو شریعت مطہرہ کے علم و عمل کی حامل و امین ہو، حق تعالیٰ نے دین محمدی کی دونوں طرح حفاظت فرمائی، علمی بھی اور عملی بھی۔

حفاظت کے ذرائع میں صحابہ کرام (رضوان اللہ علیہم اجمعین) کی جماعت سرفہرست ہے۔ ان حضرات نے براہ راست صاحب وحی ﷺ سے دین کو سمجھا، دین پر عمل کیا اور اپنے بعد آنے والی نسل تک دین کو من و عن پیچایا، انہوں نے آپ ﷺ کے زیر تربیت رہ کر اخلاق و اعمال کو ٹھیک ٹھیک منشاء خداوندی کے مطابق درست کیا، سیرت و کردار کی پاکیزگی حاصل کی، تمام باطل نظریات سے کنارہ کش ہو کر عقائد حقہ اختیار کیے، رضائے الہی کے لیے اپنا سب کچھ رسول اللہ ﷺ کے قدموں پر

اللہ کی راہ میں جوقتل ہوا اسے مردہ نہ کہو، وہ زندہ ہے، لیکن تم سمجھ نہیں سکتے۔ (قرآن کریم)

نچھاور کر دیا، ان کے کسی طرزِ عمل میں ذرا خامی نظر آئی تو فوراً حق جل مجدہ نے اس کی اصلاح فرمائی۔ الغرض حضراتِ صحابہ کرام رضی اللہ عنہم کی جماعت اس پوری کائنات میں وہ خوش قسمت جماعت ہے، جن کی تعلیم و تربیت اور تصفیہ و تزکیہ کے لیے سرورِ کائنات محمد رسول اللہ ﷺ کو معلم و مرگی اور استاذ و اتالیق مقرر کیا گیا۔ اس انعامِ خداوندی پر وہ جتنا شکر کریں کم ہے، جتنا فخر کریں بجا ہے:

”لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ.“ (آل عمران: ۱۶۳)

”بخدا بہت بڑا احسان فرمایا اللہ نے مومنین پر کہ بھیجا ان میں ایک عظیم الشان رسول ان ہی میں سے، وہ پڑھتا ہے ان کے سامنے اس کی آیتیں اور پاک کرتا ہے ان کو اور سکھاتا ہے ان کو کتاب اور گہری دانائی۔ بلاشبہ وہ اس سے پہلے صریح گمراہی میں تھے۔“

آنحضرت ﷺ کی علمی و عملی میراث اور آسمانی امانت چونکہ ان حضرات کے سپرد کی جا رہی تھی، اس لیے ضروری تھا یہ حضرات آئندہ نسلوں کے لیے قابلِ اعتماد ہوں، چنانچہ قرآن و حدیث میں جابجا ان کے فضائل و مناقب بیان کیے گئے، چنانچہ:

الف: وحیِ خداوندی نے ان کی تعدیل فرمائی، ان کا تزکیہ کیا، ان کے اخلاص و للہیت پر شہادت دی اور انہیں یہ رتبہ بلند ملا کہ ان کو رسالتِ محمدیہ (علی صاحبہا الف صلاۃ و سلام) کے عادل گواہوں کی حیثیت سے ساری دنیا کے سامنے پیش کیا:

”مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكْعًا سَجْدًا يَتَنَبَّهُونَ فُضْلًا مِّنَ اللَّهِ وَرِضْوَانًا سِيمَاهُمْ فِي وُجُوهِهِمْ مِّنْ أَثَرِ السُّجُودِ.“ (الفتح: ۲۹)

”محمد (ﷺ) اللہ تعالیٰ کے سچے رسول ہیں اور جو ایماندار آپ (ﷺ) کے ساتھ ہیں وہ کافروں پر سخت اور آپس میں شفیق ہیں، تم ان کو دیکھو گے رکوع، سجدے میں۔ وہ چاہتے ہیں صرف اللہ کا فضل اور اس کی رضامندی، ان کی علامت ان کے چہروں میں سجدے کا نشان ہے۔“

گویا یہاں ”مُحَمَّدٌ رَسُولُ اللَّهِ“ (محمد - ﷺ - اللہ کے رسول ہیں) ایک دعویٰ ہے اور اس کے ثبوت میں حضراتِ صحابہ کرام رضی اللہ عنہم کی سیرت و کردار کو پیش کیا گیا ہے کہ جسے آنحضرت ﷺ کی صداقت میں شک و شبہ ہو، اسے آپ ﷺ کے ساتھیوں کی پاکیزہ زندگی کا ایک نظر مطالعہ کرنے کے بعد خود اپنے ضمیر سے یہ فیصلہ لینا چاہیے کہ جس کے رفقاء اتنے بلند سیرت اور پاکباز ہوں وہ خود صدق و راستی کے کتنے اونچے مقام پر فائز ہوں گے:

کیا نظر تھی جس نے مردوں کو مسیحا کر دیا

ب: حضراتِ صحابہؓ کے ایمان کو ”معیاری حق“ قرار دیتے ہوئے نہ صرف لوگوں کو اس کا

نمونہ پیش کرنے کی دعوت دی گئی، بلکہ ان حضرات کے بارے میں لب کشائی کرنے والوں پر نفاق و سفاہت کی دائمی مہر ثبت کر دی گئی:

”وَإِذَا قِيلَ لَهُمْ آمِنُوا كَمَا آمَنَ النَّاسُ قَالُوا أَنُؤْمِنُ كَمَا آمَنَ السُّفَهَاءُ أَلَا إِنَّهُمْ هُمُ السُّفَهَاءُ وَلَكِنْ لَا يَعْلَمُونَ.“
(البقرة: ۱۳)

”اور جب ان (منافقوں) سے کہا جائے: تم بھی ایسا ہی ایمان لاؤ جیسا دوسرے لوگ (صحابہ کرامؓ) ایمان لائے ہیں، تو جواب میں کہتے ہیں: ”کیا ہم ان بے وقوفوں جیسا ایمان لائیں؟ سن رکھو یہ خود ہی بے وقوف ہیں، مگر نہیں جانتے۔“

ج: حضرات صحابہ کرامؓ کو بار بار ”رَضِيَ اللَّهُ عَنْهُمْ وَرَضُوا عَنْهُ“ (اللہ ان سے راضی ہوا، وہ اللہ سے راضی ہوئے) کی بشارت دی گئی اور اُمت کے سامنے یہ اس شدت و کثرت سے دہرایا گیا کہ صحابہ کرامؓ کا یہ لقب اُمت کا تکیہ کلام بن گیا، کسی نبی کا اسم گرامی آپ ”عَلَيْهِ السَّلَامُ“ کے بغیر نہیں لے سکتے اور کسی صحابی رسول (ﷺ) کا نام نامی ”رَضِيَ اللَّهُ عَنْهُ“ کے بغیر مسلمان کی زبان پر جاری نہیں ہو سکتا، ظاہر ہے کہ اللہ تعالیٰ صرف ظاہر کو دیکھ کر راضی نہیں ہوا، نہ صرف ان کے موجودہ کارناموں کو دیکھ کر، بلکہ ان کے ظاہر و باطن اور حال و مستقبل کو دیکھ کر ان سے راضی ہوا ہے، یہ گویا اس بات کی ضمانت ہے کہ آخر دم تک ان سے رضائے الہی کے خلاف کچھ صادر نہیں ہوگا اور یہ بھی ظاہر ہے کہ جس سے خدا راضی ہو جائے، خدا کے بندوں کو بھی اس سے راضی ہو جانا چاہیے۔ کسی اور کے بارے میں تو ظن و تخمین ہی سے کہا جاسکتا ہے کہ خدا اس سے راضی ہے یا نہیں؟ مگر صحابہ کرامؓ رضی اللہ عنہم کے بارے میں تو نص قطعی موجود ہے، اس کے باوجود اگر کوئی ان سے راضی نہیں ہوتا تو گویا اُسے اللہ تعالیٰ سے اختلاف ہے اور پھر اتنی بات کو کافی نہیں سمجھا گیا کہ ”اللہ تعالیٰ ان سے راضی ہوا“، بلکہ اسی کے ساتھ یہ بھی بتایا گیا ہے کہ وہ اللہ سے راضی ہوئے۔ یہ ان حضرات کی عزت افزائی کی انتہا ہے۔

د: حضرات صحابہ کرامؓ کے مسلک کو ”معیاری راستہ“ قرار دیتے ہوئے اس کی مخالفت کو براہ راست رسول اللہ ﷺ کی مخالفت کے ہم معنی قرار دیا گیا اور ان کی مخالفت کرنے والوں کو وعید سنائی گئی:

”وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّى.“
(النساء: ۱۱۵)

”اور جو شخص مخالفت کرے رسول اللہ (ﷺ) کی جب کہ اس کے سامنے ہدایت کھل چکی اور چلے مومنوں کی راہ چھوڑ کر، ہم اُسے پھیر دیں گے جس طرف پھرتا ہے۔“

آیت میں ”الْمُؤْمِنِينَ“ کا اولین مصداق اصحاب النبی (ﷺ) کی مقدس جماعت ہے، رَضِيَ اللَّهُ عَنْهُمْ۔ اس سے واضح ہوتا ہے کہ اتباع نبوی کی صحیح شکل صحابہ کرامؓ رضی اللہ عنہم کی سیرت و کردار

بڑے بڑے گناہوں سے بچتے رہو تو تمہارے چھوٹے قصور نامہ اعمال سے مٹا دیے جائیں گے۔ (قرآن کریم)

اور ان کے اخلاق و اعمال کی پیروی میں منحصر ہے اور یہ جب ہی ممکن ہے جب کہ صحابہ رضی اللہ عنہم کی سیرت کو اسلام کے اعلیٰ معیار پر تسلیم کیا جائے۔

ہ:..... اور سب سے آخری بات یہ کہ انہیں آنحضرت ﷺ کے سایہ عاطفت میں آخرت کی ہر عزت سے سرفراز کرنے اور ہر ذلت و رسوائی سے محفوظ رکھنے کا اعلان فرمایا گیا:

”يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ نُورُهُمْ يَسْعَىٰ بَيْنَ أَيْدِيهِمْ
وَبِأَيْمَانِهِمْ“

(التحریم: ۸)

”جس دن رسوا نہیں کرے گا اللہ تعالیٰ نبی کو اور جو مومن ہوئے آپ (ﷺ) کے

ساتھ، ان کا نور دوڑتا ہوگا ان کے آگے اور ان کے دہانے۔“

اس قسم کی بیسیوں نہیں، بلکہ سینکڑوں آیات میں صحابہ کرام رضی اللہ عنہم کے فضائل و مناقب مختلف عنوانات سے بیان فرمائے گئے ہیں اور اس سے یہ حقیقت واضح ہو جاتی ہے کہ دین کے سلسلہ سند کی یہ پہلی کڑی اور حضرت خاتم الانبیاء ﷺ کے صحبت یافتہ حضرات کی جماعت۔ معاذ اللہ۔ ناقابل اعتماد ثابت ہو، ان کے اخلاق و اعمال میں خرابی نکالی جائے اور ان کے بارے میں یہ فرض کر لیا جائے کہ وہ دین کی علمی و عملی تدبیر نہیں کر سکتے تو دین اسلام کا سارا ڈھانچہ ہل جاتا ہے اور خاتم بدہن! رسالت محمدیہ صبح ہو جاتی ہے۔

دنیا کا ایک معروف قاعدہ ہے کہ اگر کسی خبر کو رد کرنا ہو تو اس کے راویوں کو جرح و قدح کا نشانہ بناؤ، ان کی سیرت و کردار کو مشکوک کرو اور ان کی ثقاہت و عدالت کو مشکوک ثابت کرو، صحابہ کرام رضی اللہ عنہم چونکہ دین محمدی کے سب سے پہلے راوی ہیں، اس لیے چالاک فتنہ پردازوں نے جب دین اسلام کے خلاف سازش کی اور دین سے لوگوں کو بدظن کرنا چاہا تو ان کا سب سے پہلا ہدف صحابہ کرامؓ تھے، چنانچہ تمام فرق باطلہ اپنے نظریاتی اختلاف کے باوجود جماعت صحابہؓ کو ہدف تنقید بنانے میں متفق نظر آتے ہیں، ان کی سیرت و کردار کو داندل بنانے اور ان کی شخصیت کو نہایت گھٹاؤنے رنگ میں پیش کرنے کی کوشش کی گئی، ان کے اخلاق و اعمال پر تنقیدیں کی گئیں، ان پر مال و جاہ کی حرص میں احکام خداوندی سے پہلو تہی کرنے کے الزامات دھرے گئے۔ ان پر خیانت، غصب اور کنبہ پروری، اقربا نوازی کی ہمتیں لگائی گئیں اور غلو و انتہا پسندی کی حد ہے کہ جن پاکیزہ ہستیوں کے ایمان کو حق تعالیٰ نے ”معیار“ قرار دے کر ان جیسا ایمان لانے کی لوگوں کو دعوت دی تھی: ”آمِنُوا كَمَا آمَنَ النَّاسُ“ انہی کے ایمان و کفر کا مسئلہ زیر بحث لایا گیا، اور تکفیر و تفسیق تک نوبت پہنچا دی گئی۔ جن جانبازوں نے دین اسلام کو اپنے خون سے سیراب کیا تھا، انہی کے بارے میں چیخ چیخ کر کہا جانے لگا کہ وہ اسلام کے اعلیٰ معیار پر قائم نہیں رہے تھے، جن مردانِ خدا کے صدق و امانت کی خدا تعالیٰ نے گواہی دی تھی:

”رَجُلًا صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ مَّنْ يَنْتَظِرُ وَمَا

صفر المظفر
۱۴۴۱ھ

بَدَلُوا تَبْدِيلًا.

(الاحزاب: ۲۳)

”یہ وہ ”مرد“ ہیں جنہوں نے سچ کر دکھایا جو عہد انہوں نے اللہ سے باندھا، بعض نے تو جان عزیز تک اسی راستہ میں دے دی اور بعض (بے چینی سے) اس کے منتظر ہیں اور ان کے عزم و استقلال میں ذرا تبدیلی نہیں ہوئی۔“

انہی کے حق میں بتایا جانے لگا کہ نہ وہ صدق و امانت سے موصوف تھے، نہ اخلاص و ایمان کی دولت انہیں نصیب تھی، جن مخلصوں نے اپنے بیوی بچوں کو، اپنے گھر بار کو، اپنے عزیز واقارب کو، اپنے دوست احباب کو، اپنی ہر لذت و آسائش کو، اپنے جذبات و خواہشات کو اللہ تعالیٰ کی رضا کے لیے، اس کے رسول ﷺ پر قربان کر دیا تھا، انہی کو یہ طعنہ دیا گیا کہ وہ محض حرص و ہوا کے غلام تھے اور اپنے مفاد کے مقابلے میں خدا اور رسول ﷺ کے احکام کی انہیں کوئی پروا نہیں تھی: ”لَقَدْ جِئْتُمْ شَيْئًا إِذَا“

ظاہر ہے کہ اگر اُمت کا معہدہ ان بے ہودہ نظریات کی مردہ مکھی کو قبول کر لیتا اور ایک بار بھی صحابہ کرام رضی اللہ عنہم اُمت کی عدالت میں مجروح قرار پاتے تو دین کی پوری عمارت گر جاتی، قرآن کریم اور احادیث نبویہ سے امان اُٹھ جاتا اور یہ دین جو قیامت تک رہنے کے لیے آیا تھا، ایک قدم آگے نہ چل سکتا، مگر یہ سارے فتنے جو بعد میں پیدا ہونے والے تھے، علم الہی سے اوجھل نہیں تھے، اس کا اعلان تھا:

(القصف: ۸)

”وَاللّٰهُ مُتِمُّ نُورِهِ وَلَوْ كَرِهَ الْكَافِرُونَ.“

”اور اللہ اپنا نور پورا کر کے رہے گا، خواہ کافروں کو کتنا ناگوار ہو۔“

یہی وجہ ہے کہ حق تعالیٰ نے بار بار مختلف پہلوؤں سے صحابہ کرام رضی اللہ عنہم کا تذکرہ فرمایا، ان کی توثیق و تعدیل فرمائی اور قیامت تک کے لیے یہ اعلان فرمادیا:

(المجادلہ: ۲۲)

”أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ.“

”یہی وہ لوگ ہیں کہ اللہ نے لکھ دیا ان کے دل میں ایمان اور مدد دی ان کو اپنی خاص رحمت سے۔“

ادھر نبی کریم ﷺ نے اپنے صحابہ کرام رضی اللہ عنہم کے بے شمار فضائل بیان فرمائے، بالخصوص خلفائے راشدین: حضرت ابوبکر صدیقؓ، حضرت عمرؓ، حضرت عثمانؓ ذوالنورینؓ، حضرت علی مرتضیٰ رضوان اللہ علیہم اجمعین کے فضائل کی توانہا کردی، جس کثرت و شدت اور تواتر و تسلسل کے ساتھ آنحضرت ﷺ نے صحابہ کرام رضی اللہ عنہم کے فضائل و مناقب، ان کے مزایا و خصوصیات اور ان کے اندرونی اوصاف و کمالات کو بیان فرمایا، اس سے واضح ہوتا ہے کہ آنحضرت ﷺ اپنی اُمت کے علم میں یہ بات لانا چاہتے تھے کہ انہیں عام افرادِ امت پر قیاس کرنے کی غلطی نہ کی جائے، ان حضرات کا تعلق چونکہ براہِ راست آنحضرت ﷺ کی ذاتِ گرامی سے ہے، اس لیے ان کی محبت عین محبتِ رسول ہے اور ان کے حق میں ادنیٰ لب کشائی ناقابلِ معافی جرم فرمایا:

”اللّٰهُ فِي أَصْحَابِي، اللّٰهُ فِي أَصْحَابِي، لَا تَتَّخِذُوهُمْ غَرَضًا مِّنْ بَعْدِي، فَمَنْ

لوگو! اسلام میں پورے پورے آجاؤ اور شیطان کے قدم بہ قدم نہ چلو، وہ تمہارا دشمن ہے۔ (قرآن کریم)

أَحَبَّهُمْ فَبَحَّبِي أَحَبَّهُمْ، وَمَنْ أَبْغَضَهُمْ فَبِغْضِي أَبْغَضَهُمْ، وَمَنْ أَذَاهُمْ فَقَدْ أَذَانِي، وَمَنْ أَذَانِي فَقَدْ أَذَى اللَّهِ وَمَنْ أَذَى اللَّهِ فَيُوشِكُ أَنْ يَأْخُذَهُ. “ (سنن الترمذی، ج: ۲، ص: ۲۲۵، قدیمی)

”اللہ سے ڈرو، اللہ سے ڈرو میرے صحابہؓ کے معاملہ میں، مکرر کہتا ہوں اللہ سے ڈرو، اللہ سے ڈرو میرے صحابہؓ کے معاملہ میں، ان کو میرے بعد ہدف تنقید نہ بنانا، کیونکہ جس نے ان سے محبت کی تو میری محبت کی بنا پر اور جس نے ان سے بدظنی کی تو مجھ سے بدظنی کی بنا پر، جس نے ان کو ایذا دی اس نے مجھے ایذا دی اور جس نے مجھے ایذا دی اس نے اللہ کو ایذا دی اور جس نے اللہ کو ایذا دی تو قریب ہے کہ اللہ اسے پکڑ لے۔“

اُمت کو اس بات سے بھی آگاہ فرمایا گیا کہ تم میں سے اعلیٰ سے اعلیٰ فرد کی بڑی سے بڑی نیکی ادنیٰ صحابیؓ کی چھوٹی سے چھوٹی نیکی کا مقابلہ نہیں کر سکتی، اس لیے ان پر زبان تشنیع دراز کرنے کا حق اُمت کے کسی فرد کو حاصل نہیں، ارشاد ہے:

”لَا تَسُبُّوا أَصْحَابِي، فَلَوْ أَنَّ أَحَدَكُمْ أَنْفَقَ مِثْلَ أُحُدٍ ذَهَبًا مَا بَلَغَ مُدًّا أَحَدِهِمْ وَلَا نَصِيفَةً.“ (بخاری و مسلم صحیح البخاری، کتاب المناقب، ج: ۱، ص: ۵۱۸، ط: قدیمی)

”میرے صحابہؓ کو برا بھلا نہ کہو (کیونکہ تمہارا وزن ان کے مقابلہ میں اتنا بھی نہیں جتنا پہاڑ کے مقابلہ میں ایک تنکے کا ہو سکتا ہے، چنانچہ) تم میں سے ایک شخص اُحد پہاڑ کے برابر سونا بھی خرچ کر دے تو ان کے ایک سیر جو کو نہیں پہنچ سکتا اور نہ اس کے عشر عشر کو۔“

مقام صحابہؓ کی نزاکت اس سے بڑھ کر اور کیا ہو سکتی ہے کہ اُمت کو اس بات کا پابند کیا گیا کہ ان کی عیب جوئی کرنے والوں کو نہ صرف ملعون و مردود سمجھیں، بلکہ برملا اس کا ظہار کریں، فرمایا:

”إِذَا رَأَيْتُمُ الَّذِينَ يَسُبُّونَ أَصْحَابِي فَقُولُوا: لَعْنَةُ اللَّهِ عَلَى شَرِّكُمْ.“ (سنن الترمذی)

”جب تم ان لوگوں کو دیکھو جو میرے صحابہؓ کو برا بھلا کہتے اور انہیں ہدف تنقید بناتے ہیں تو ان سے کہو تم میں سے (یعنی صحابہؓ اور ناقداً میں سے) جو برا ہے اس پر اللہ کی لعنت (ظاہر ہے کہ صحابہؓ کو برا بھلا کہنے والا ہی بدتر ہوگا)۔“ (۱)

حاشیہ (۱): اس اصول کے علاوہ جو مولانا محترم مد فیضہم نے اس حدیث سے مستنبط کیا ہے، اس حدیث پاک کے مفہوم و منطق سے کئی اور اہم مسائل بھی مستنبط ہوتے ہیں، مختصر اُن کی طرف اشارہ کر دینا مفید ہوگا:

۱:..... حدیث میں ”سَبَّ“ سے بازاری گالیاں دینا مراد نہیں، بلکہ ہر ایسا تنقیدی کلمہ مراد ہے جو اُن حضرات کے استخفاف میں کہا جائے، اس سے معلوم ہوا کہ صحابہؓ پر تنقید اور کلمہ چینی جائز نہیں، بلکہ وہ قائل کے ملعون و مردود ہونے کی دلیل ہے۔

۲:..... آنحضرت ﷺ کے قلب اطہر کو اس سے ایذا ہوتی ہے (وقد صرح بہ بقولہ ”مَنْ أَذَاهُمْ فَقَدْ أَذَانِي“) اور آپ ﷺ کے قلب اطہر کو ایذا دینے میں حیط اعمال کا خطرہ ہے، لقولہ تعالیٰ: ”أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ.“

۳:..... صحابہ کرامؓ کی مدافعت کرنا اور ناقداً کو جواب دینا ملت اسلامیہ کا فرض ہے: ”فَإِنْ الْأَمْرُ لِلْجَوَابِ.“

یہاں تمام احادیث کا استیعاب مقصود نہیں، بلکہ کہنا یہ ہے کہ ان قرآنی و نبوی شہادتوں کے بعد بھی اگر کوئی شخص حضرات صحابہ کرامؓ میں عیب نکالنے کی کوشش کرے تو اس بات سے قطع نظر کہ اس کا یہ

(بقیہ حاشیہ) ۴:..... آنحضرت ﷺ نے یہ نہیں فرمایا کہ ناقدین صحابہؓ کو ایک ایک بات کا تفصیلی جواب دیا جائے، کیونکہ اس سے جواب اور جواب الجواب کا ایک غیر ختم سلسلہ چل نکلے گا، بلکہ یہ تلقین فرمائی کہ انہیں بس اصولی اور فیصلہ کن جواب دیا جائے اور وہ ہے: ”لَعْنَةُ اللَّهِ عَلَى شَرِّكُمْ“۔

۵:..... ”شُرکم“ اسم تفضیل کا صیغہ ہے جو مشکلات کے طور پر استعمال ہوا ہے، اس میں آنحضرت ﷺ نے ناقدین صحابہؓ کے لیے ایسا کنایہ استعمال فرمایا ہے کہ اگر وہ اس پر غور کریں تو ہمیشہ کے لیے تنقید صحابہؓ کے روگ کی جڑ کٹ جاتی ہے۔ خلاصہ اس کا یہ ہے کہ اتنی بات تو بالکل کھلی ہے کہ صحابہ رضی اللہ عنہم کیسے ہی ہوں، مگر تم سے تو اچھے ہی ہوں گے، تم ہوا پر اڑ لو، آسمان پر پہنچ جاؤ، سو بار مر کر جی لو، مگر تم سے صحابیؓ تو نہیں بنا جاسکے گا؟! تم آخروہ آنکھ کہاں سے لاؤ گے جس نے جمالِ جہاں آراے محمد (ﷺ) کا دیدار کیا؟! وہ کان کہاں سے لاؤ گے جو کلماتِ نبوت سے مشرف ہوئے؟! ہاں! وہ دل کہاں سے لاؤ گے جو انفاسِ مسیحاؑ محمدی سے مس ہوئے اور ساری عمر ان کی بوئے عنبریں نہیں گئی؟! تم وہ پاؤں کہاں سے لاؤ گے جو معیتِ محمدی میں آبلہ پا ہوئے؟! تم وہ زمان کہاں سے لاؤ گے جب آسمان زمین پر اتر آیا تھا؟! تم وہ مکان کہاں سے لاؤ گے جہاں کو نین کی سیادت جلوہ آرا تھی؟! تم وہ محفل کہاں سے لاؤ گے جہاں سعادت دارین کی شرابِ طہور کے جام بھر بھر دیتے جاتے اور تشنہ کا ”مان محبت“ ”هل من مزيد“ کا نعرہ مستانہ لگا رہے تھے؟! تم وہ منظر کہاں سے لاؤ گے جو ”کسانی أرى الله عياناً“ کا کیف پیدا کرتا تھا؟! تم وہ مجلس کہاں سے لاؤ گے جہاں ”كَانَ مَا عَلَى رُؤُسِنَا الطَّيِّبُ“ کا سماں بندھ جاتا تھا؟! تم وہ صدرِ نشینِ تختِ رسالت کہاں سے لاؤ گے جس کی طرف ”هَذَا الْأَيْبُصُ الْمُتَكَبِّرُ“ سے اشارے کیے جاتے تھے؟! تم وہ شمیمِ عنبر کہاں سے لاؤ گے جو دیدارِ محبوب میں خوابِ نیم شبی کو حرام کر دیتی تھی؟! تم وہ ایمان کہاں سے لاؤ گے جو ساری دنیا کو توجہ حاصل کیا جاتا تھا؟! تم وہ اعمال کہاں سے لاؤ گے جو پیمانہ نبوت سے ناپ ناپ کر ادا کیے جاتے تھے؟! تم وہ اخلاق کہاں سے لاؤ گے جو آئینہ محمدی سامنے رکھ کر سنوارے جاتے تھے؟! تم وہ رنگ کہاں سے لاؤ گے جو ”صِبْغَةَ اللَّهِ“ کی بھٹی میں دیا جاتا تھا؟! تم وہ ادائیں کہاں سے لاؤ گے جو دیکھنے والوں کو نیم بکل بنا دیتی تھیں؟! تم وہ نماز کہاں سے لاؤ گے جس کے امام نبیوں کے امام تھے؟! تم قدوسیوں کی وہ جماعت کیسے بن سکو گے جس کے سردار رسولوں کے سردار تھے؟!

تم میرے صحابہ رضی اللہ عنہم کو لاکھ برا کہو، مگر اپنے ضمیر کا دامن جھنجھوڑ کر بتاؤ! اگر ان تمام سعادتوں کے بعد بھی میرے صحابہؓ برے ہیں تو کیا تم ان سے بدتر نہیں ہو؟! اگر وہ تنقید و ملامت کے مستحق ہیں تو کیا تم لعنت و غضب کے مستحق نہیں ہو؟! اگر تم میرے صحابہؓ کو بدنام کرتے ہو تو کیا میرا خدا تمہیں سرِ محشر سب کے سامنے رسوا نہیں کرے گا؟! اگر تم میں انصاف و حیا کی کوئی رُمق باقی ہے تو اپنے گریبان میں جھانکو اور میرے صحابہ رضی اللہ عنہم کے بارے میں زبان بند کرو اور اگر تمہارا ضمیر بالکل مسخ ہو چکا ہے تو بھری دنیا یہ فیصلہ کرے گی کہ میرے صحابہؓ پر تنقید کا حق ان کپوتوں کو حاصل ہونا چاہیے؟!

علامہ طیبی رحمہ اللہ نے اسی حدیث کی شرح میں حضرت حسان رضی اللہ عنہ کا ایک عجیب شعر نقل کیا ہے:

أَتَهْجُوهُ وَلَسْتُ لَهُ بِكَفُوٍّ

فَشَرِّكُمْ لَخَيْرِ كَمَا فِدَاءُ

(حاشیہ جاری ہے)

صفر المظفر
۱۴۴۱ھ

طرزِ عملِ قرآنِ کریم کی نصوصِ قطعیہ اور ارشاداتِ نبوت کے انکار کے مترادف ہے، یہ لازم آئے گا کہ حق تعالیٰ نے نبی کریم ﷺ پر جو فرائض بحیثیتِ منصبِ نبوت کے عائد کیے تھے اور جن میں اعلیٰ ترین منصب تزکیہٴ نفوس کا تھا، گویا حضرت رسالتِ پناہ ﷺ اپنے فرضِ منصبی کی بجا آوری سے قاصر رہے اور تزکیہ نہ کر سکے اور یہ قرآنِ کریم کی صریح تکذیب ہے۔ حق تعالیٰ تو ان کے تزکیہ کی تعریف فرمائے اور ہم انہیں مجروح کرنے میں مصروف رہیں اور جب نبی کریم ﷺ ان کے تزکیہ سے قاصر رہے تو گویا حق تعالیٰ نے آپ کا انتخاب صحیح نہیں فرمایا تھا، اِنَّا لِلّٰہ۔ بات کہاں سے کہاں تک پہنچ جاتی ہے اور جب اللہ تعالیٰ کے انتخاب میں قصور نکلا تو اللہ تعالیٰ کا علم غلط ہوا، نعوذ باللہ من الغواية والسفاهة۔ چنانچہ اہل ہواء کی بڑی جماعت کا دعویٰ یہی ہے کہ اللہ تعالیٰ کو 'بدأ' ہوتا ہے، یعنی اسے بہت سی چیزیں جو پہلے معلوم نہیں تھیں

(بقیہ حاشیہ) ترجمہ: 'کیا تو آپ ﷺ کی ہجو کرتا ہے؟ جب کہ تو آپ ﷺ کے برابر کا نہیں ہے،

پس تم دونوں میں بدتر تمہارے بہتر پر قربان۔'

۶:..... حدیث سے یہ بھی معلوم ہوا کہ تنقیدِ صحابہؓ کا منشاء ناقد کا نفسیاتی شر اور خبث و تکبر ہے۔ آپ جب کسی شخص کے طرزِ عمل پر تنقید کرتے ہیں تو اس کا منشاء یہ ہوتا ہے کہ کسی صفت میں وہ آپ کے نزدیک خود آپ کی اپنی ذات سے فروتر اور گھٹیا ہے، جب کوئی شخص کسی صحابیؓ کے بارے میں مثلاً یہ کہے گا کہ اس نے عدل و انصاف کے تقاضوں کو کما کھٹا ادا نہیں کیا تھا تو اس کے معنی یہ ہوں گے کہ اگر اس صحابیؓ کی جگہ یہ صاحب ہوتے تو عدل و انصاف کے تقاضوں کو زیادہ بہتر ادا کرتے، گویا ان میں صحابیؓ سے بڑھ کر صفتِ عدل موجود ہے، یہ ہے تکبر کا وہ 'شر' اور نفس کا وہ 'خبث' جو تنقیدِ صحابہؓ پر ابھارتا ہے اور آنحضرت ﷺ اسی 'شر' کی اصلاح اس حدیث میں فرمانا چاہتے ہیں۔

۷:..... حدیث میں بحث و مجادلہ کا ادب بھی بتایا گیا ہے، یعنی خصم کو براہِ راست خطاب کرتے ہوئے یہ نہ کہا جائے کہ: تم پر لعنت! بلکہ یوں کہا جائے کہ تم دونوں میں جو برا ہوا اس پر لعنت! ظاہر ہے کہ یہ ایک ایسی منصفانہ بات ہے جس پر سب کو متفق ہونا چاہیے، اس میں کسی کے برہمن ہونے کی گنجائش نہیں۔ اب رہا یہ قصہ کہ 'تم دونوں میں برا' کا مصداق کون ہے؟ خود ناقد؟ یا جس پر وہ تنقید کرتا ہے؟ اس کا فیصلہ کوئی مشکل نہیں، دونوں کے مجموعی حالات سامنے رکھ کر ہر معمولی عقل کا آدمی یہ نتیجہ آسانی سے نکال سکتا ہے کہ آنحضرت ﷺ کا صحابیؓ برا ہو سکتا ہے یا اس کا خوش فہم ناقد؟

۸:..... حدیث میں 'فَقُولُوا' کا خطاب اُمت سے ہے، گویا ناقدینِ صحابہؓ کو آنحضرت ﷺ اپنی اُمت نہیں سمجھتے، بلکہ انہیں اُمت کے مقابل فریق کی حیثیت سے کھڑا کرتے ہیں اور یہ ناقدین کے لیے شدید وعید ہے، جیسا کہ بعض دوسرے معاصی پر 'فَلْيَسْ مِنْهُ' کی وعید سنائی گئی ہے۔

۹:..... حدیث سے یہ بھی معلوم ہوا کہ آنحضرت ﷺ کو جس طرح ناموسِ شریعت کا اہتمام تھا، اسی طرح ناموسِ صحابہؓ کی حفاظت کا بھی اہتمام تھا، کیونکہ ان ہی پر سارے دین کا مدار ہے۔

۱۰:..... حدیث سے یہ بھی معلوم ہوا کہ ناقدینِ صحابہؓ کی جماعت بھی ان 'مارقین' سے ہے جن سے جہاد باللسان کا حکم اُمت کو دیا گیا ہے، یہ مضمون کئی احادیث میں صراحتاً بھی آ رہا ہے، واللہ اعلم بالصواب۔ انتہی (مدیر)

بعد میں معلوم ہوتی ہیں اور اس کا پہلا علم غلط ہو جاتا ہے، جن لوگوں کا اللہ تعالیٰ کے بارے میں یہ تصور ہو، رسول اور نبی ﷺ اور ان کے بعد صحابہ کرام رضی اللہ عنہم کا ان کے نزدیک کیا درجہ رہے گا.....؟! الغرض صحابہ کرام رضی اللہ عنہم پر تنقید کرنے، ان کی غلطیوں کو اُچھالنے اور انہیں مورد الزام بنانے کا قصہ صرف ان ہی تک محدود نہیں رہتا، بلکہ خدا و رسول، کتاب و سنت اور پورا دین اس کی لپیٹ میں آ جاتا ہے اور دین کی ساری عمارت منہدم ہو جاتی ہے، بعید نہیں کہ آنحضرت ﷺ نے اپنے اس ارشاد میں جو اوپر نقل کیا گیا ہے، اسی بات کی طرف اشارہ فرمایا ہو:

”مَنْ أَذَاهُمْ فَقَدْ أَذَانِي، وَمَنْ أَذَانِي فَقَدْ أَذَى اللَّهِ وَمَنْ أَذَى اللَّهِ فَيُوشِكُ أَنْ يَأْخُذَهُ.“

”جس نے ان کو ایذا دی اس نے مجھے ایذا دی اور جس نے مجھے ایذا دی اس نے اللہ تعالیٰ

کو ایذا دی اور جس نے اللہ کو ایذا دی تو قریب ہے کہ اللہ اُسے پکڑ لے۔“

اور یہی وجہ ہے کہ تمام فرق باطلہ کے مقابلہ میں اہل حق کا امتیازی نشان صحابہ کرام کی عظمت و محبت رہا ہے، تمام اہل حق نے اپنے عقائد میں اس بات کو اجماعی طور پر شامل کیا ہے کہ: ”ونكف عن ذكر الصحابة إلا بخير.“..... ”اور ہم صحابہؓ کا ذکر بھلائی کے سوا کسی اور طرح کرنے سے زبان بند رکھیں گے۔“

گویا اہل حق اور اہل باطل کے درمیان امتیاز کا معیار صحابہ کرامؓ کا ”ذکر بالخیر“ ہے۔ جو شخص ان حضرات کی غلطیاں چھانٹتا ہو، ان کو مورد الزام قرار دیتا ہو، اور ان پر سنگین اتہامات کی فرد جرم عائد کرتا ہو، وہ اہل حق میں شامل نہیں ہے۔ جو حضرات اپنے خیال میں بڑی نیک نیتی، اخلاص اور بقول ان کے وقت کے اہم ترین تقاضوں کو پورا کرنے کے لیے قبائح صحابہؓ کو ایک مرتب فلسفہ کی شکل میں پیش کرتے ہیں اور اسے ”تحقیق“ کا نام دیتے ہیں، انہیں اس کا احساس ہو یا نہ ہو، لیکن واقعہ یہ ہے کہ اس تسوید اوراق کا انجام اس کے سوا کچھ نہیں کہ جدید نسل کو دین کے نام پر دین سے بیزار کر دیا جائے اور ہر ایرے غیرے کو صحابہ کرام رضی اللہ عنہم پر تنقید کی کھلی چھٹی دے دی جائے، جنہیں نہ علم ہے نہ عقل، نہ فہم ہے نہ فراست۔ اور یہ نرا اندیشہ ہی اندیشہ نہیں، بلکہ کھلی آنکھوں اس کا مشاہدہ ہونے لگا ہے، الأمان والحفیظ۔

کہا جاتا ہے کہ: ”ہم نے کوئی نئی بات نہیں کہی، بلکہ تاریخ کی کتابوں میں یہ سارا مواد موجود تھا۔ ہمارا قصور صرف یہ ہے کہ ہم نے اُسے جمع کر دیا ہے۔“ افسوس ہے کہ یہ عذر پیش کرتے ہوئے بہت سی اصولی اور بنیادی باتوں کو نظر انداز کر دیا گیا ہے، ورنہ باذنی تامل واضح ہو جاتا کہ صرف اتنا عذر طعن صحابہؓ کی وعید سے بچنے کے لیے کافی نہیں، اور نہ وہ اتنی بات کہہ کر بری الذمہ ہو سکتے ہیں۔

اولاً: قرآن کریم کی نصوص قطعیہ، احادیث ثابتہ اور اہل حق کا اجماع، صحابہؓ کی عیب چینی کی ممانعت پر متفق ہیں، ان قطعیات کے مقابلہ میں ان تاریخی قصہ کہانیوں کا سرے سے کوئی وزن ہی نہیں۔ تاریخ کا موضوع ہی ایسا ہے کہ اس میں تمام رطب و یابس اور صحیح و سقیم چیزیں جمع کی جاتی ہیں، صحت کا جو معیار

”حدیث“ میں قائم رکھا گیا ہے، تاریخ میں وہ معیار نہ قائم رہ سکتا تھا، نہ اُسے قائم رکھنے کی کوشش کی گئی ہے، اس لیے حضراتِ محدثین نے ان کی صحت کی ذمہ داری اٹھانے سے انکار کر دیا ہے۔ حافظ عراقی فرماتے ہیں:

”وَلْيَعْلَمِ الطَّالِبُ أَنَّ السَّيْرَ يَجْمَعُ مَا قَدْ صَحَّ وَمَا قَدْ أَنْكَرَ.“

”یعنی علم تاریخ و سیر، صحیح اور منکر سب کو جمع کر لیتا ہے۔“

اب جو شخص کسی خاص مدعا کو ثابت کرنے کے لیے تاریخی مواد کو کھگال کر تاریخی روایات سے استدلال کرنا چاہتا ہے، اُسے عقل و شرع کے تمام تقاضوں کو نظر انداز کرتے ہوئے صرف یہ دیکھ لینا کافی نہیں ہے کہ یہ روایت فلاں فلاں تاریخ میں لکھی ہے، بلکہ جس طرح وہ یہ سوچتا ہے کہ یہ روایت اس کے مقصد و مدعا کے لیے مفید ہے یا نہیں؟ اسی طرح اسے اس پر بھی غور کر لینا چاہیے کہ کیا یہ روایت شریعت یا عقل سے متصادم تو نہیں؟ اس اصول کی وضاحت کے لیے یہاں صرف ایک مثال کا پیش کرنا کافی ہوگا:

آپ ”خليفة راشد“ اسے کہتے ہیں جو ٹھیک ٹھیک منہاج نبوت پر قائم ہو اور اس کا کوئی عمل اور کوئی فیصلہ منہاج نبوت کے اعلیٰ معیار سے ہٹا ہوا نہ ہو، اب آپ ایک صحابیؓ کو خلیفہ راشد تسلیم کرتے ہوئے اس پر یہ الزام عائد کرتے ہیں کہ انہوں نے بلا کسی استحقاق کے مالِ غنیمت کا پورا خمس (۵ لاکھ دینار) اپنے فلاں رشتہ دار کو بخش دیا تھا۔ سوال یہ ہے کہ ”خلافتِ راشدہ“ اور منہاج نبوت یہی ہے جس کی تصویر اس افسانے میں دکھائی گئی ہے؟! اور آج کے ماحول میں اس روایت کو من و عن تسلیم کرنے سے کیا یہ ذہن نہیں بنے گا کہ خلافتِ راشدہ کا معیار بھی آج کے جائز حکمرانوں سے کچھ زیادہ بلند نہیں ہوگا جو اپنے رشتہ داروں کو روٹ پر مٹ اور امپورٹ لائسنس مرحمت فرماتے ہیں؟! اسی پر ان دوسرے الزامات کو قیاس کر لیجئے جو بڑی شانِ تحقیق سے عائد کیے گئے ہیں۔

ثانیاً: یہ تاریخی روایات آج کا ایک نہیں اُبھر آئی ہیں، بلکہ اکابر اہل حق کے سامنے یہ سارا کچھ موجود رہا ہے اور وہ اس کی مناسب تاویل و توجیہ کر چکے ہیں، جس سے معلوم ہوا کہ ان تاریخی واقعات کو بڑی آسانی سے کسی اچھے محمل پر محمول کیا جاسکتا ہے۔ اب ایک شخص اُٹھتا ہے اور ”بے لاگ تحقیق“ کے شوق میں ان کے ایسے محمل تلاش کرتا ہے جس سے صحابہ کرام رضی اللہ عنہم کی صریح تنقیص اور ان کی سیرت و کردار کی گراؤٹ مفہوم ہوتی ہے، کیا اس کے بارے میں یہ حسن ظن رکھا جائے کہ صحابہ کرام رضی اللہ عنہم کے بارے میں وہ ”حسن ظن“ رکھتا ہے؟

اور عجیب بات یہ کہ جب اس کے سامنے اکابر اہل حق کے طرزِ تحقیق کا حوالہ دیا جاتا ہے تو ان حضرات کو ”وکیل صفائی“ کہہ کر ان کی تحقیقات کو قابلِ التفات نہیں سمجھتا، غالباً یہ دنیا کی نرالی عدالت ہے جس میں ”وکیل استغاثہ“ کے بیان پر یک طرفہ فیصلہ دیا جائے اور ”وکیل صفائی“ کے بیانات کو اس جرم میں نظر انداز کر دیا جائے کہ وہ کسی مظلوم کی طرف سے صفائی کا وکیل بن کر کیوں کھڑا ہو گیا ہے؟

اوپر قرآن و سنت کی جن نصوص کا حوالہ دیا گیا اور اہل حق کے جس اجماعی فیصلہ کا ذکر کیا گیا ہے، اس سے معلوم ہوگا کہ صرف حافظ ابن تیمیہ رحمہ اللہ اور شاہ عبدالعزیز رحمہ اللہ ہی نہیں، بلکہ خدا و رسول اور پوری اُمت کے اہل حق، صحابہ کرام رضی اللہ عنہم کے ”وکیل صفائی“ ہیں۔ اب یہ فیصلہ کرنا ہر شخص کی اپنی صوابدید پر موقوف ہے کہ وہ ”وکیل صفائی“ کی صف میں شامل ہونا پسند کرتا ہے یا ”وکیل استغاثہ“ کی صف میں؟! ثالثاً: ان تاریخی روایات کے متفرق جزئی واقعات کو چن چن کر جمع کرنا، انہیں ایک مربوط فلسفہ بنا ڈالنا، جزئیات سے کلیات اخذ کر لینا اور ان پر ایسے جلی اور چھتے ہوئے عنوانات جمانا، جنہیں آج کی چودھویں صدی کا فاسق سے فاسق بھی اپنی طرف منسوب کرنا پسند نہیں کرے گا، یہ نہ تو دین و ملت کی کوئی خدمت ہے، نہ اسے اسلامی تاریخ کا صحیح مطالعہ کہا جاسکتا ہے، البتہ اسے ”تاریخ سازی“ کہنا بجا ہوگا۔ بقول سعدی رحمہ اللہ:

و لیکن قلم در کف دشمن است

میں پوچھتا ہوں، کیا کوئی ادنیٰ مسلمان اپنے بارے میں یہ سننا پسند کرے گا کہ اس نے خدائی دستور کو بدل ڈالا؟ اس نے بیت المال کو گھر کی لوٹڈی بنا لیا؟ اس نے مسلمانوں سے امر بالمعروف اور نہی عن المنکر کی آزادی سلب کر لی؟ اس نے عدل و انصاف کی مٹی پلید کر ڈالی؟ اس نے دیدہ و دانستہ نصوص قطعیہ سے سرتابی کی؟ اس نے خدائی قانون کی بالادستی کا خاتمہ کر ڈالا؟ اس نے اقربا پروری و خویش نوازی کے ذریعہ لوگوں کی حق تلفی کی؟ کیا کوئی معمولی قسم کا متقی اور پرہیزگار آدمی ان جگر پاش اتہامات کو ٹھنڈے دل سے برداشت کرے گا؟ اگر نہیں..... اور یقیناً نہیں..... تو کیا صحابہ کرام رضی اللہ عنہم ہم نالائقوں سے بھی گئے گزرے ہو گئے؟ کہ ایک دو نہیں، بلکہ مثالب و قبائح اور اخلاقی گراوٹ کی ایک طویل فہرست اُن کے نام جڑ دی جائے، پھر بے لاگ تحقیق کے نام سے اسے اُچھالا جائے اور روکنے اور ٹوکنے کے باوجود اس پر اصرار کیا جائے۔ کیا صحابہ کرام رضی اللہ عنہم کی عزت و حرمت یہی ہے؟! کیا اسی کا نام صحابہ کا ”ذکر بالخیر“ ہے؟ کیا رسول اللہ ﷺ کے معزز صحابہ اسی احترام کے مستحق ہیں؟! کیا ایمانی غیرت کا یہی تقاضا ہے؟! کیا مسلمانوں کو رسول اللہ ﷺ کا یہ ارشاد بھول جانا چاہیے؟!

”جب تم ان لوگوں کو دیکھو جو میرے صحابہ کو برا بھلا کہتے ہیں تو ان کے جواب میں یہ کہو: تم

میں سے (یعنی صحابہ کرامؓ اور ان کے ناقدین میں سے) جو برا ہو اس پر اللہ کی لعنت!“ (ترمذی)

آنحضرت ﷺ کے صحابہؓ بعد کی اُمت کے لیے حق و باطل کا معیار ہیں، انہیں معیت نبوی کا جو شرف حاصل ہوا، اس کے مقابلہ میں کوئی بڑی سے بڑی فضیلت ایک جو کے برابر بھی نہیں، کسی بڑے سے بڑے ولی اور قطب کو ان کی خاک پا بننے کا شرف حاصل ہو جائے تو اس کے لیے مایہ صد افتخار ہے،

کے اور تصویر والے گھر میں رحمت کے فرشتے نہیں آتے۔ (حضرت محمد ﷺ)

اس لیے اُمت کے کسی فرد کا۔ خواہ وہ اپنی جگہ مفکرِ دوراں اور علامہِ زماں ہی کہلواتا ہو۔ ان پر تنقید کرنا قلبی زلیغ کی علامت ہے:

ایاز! قدرِ خویش را بشناس!!

یہ دنیا حق و باطل کی آماجگاہ ہے، یہاں باطل، حق کا لبادہ اوڑھ کر آتا ہے۔ بسا اوقات ایک آدمی اپنے غلط نظریات کو صحیح سمجھ کر ان سے چمٹا رہتا ہے، جس سے رفتہ رفتہ اس کے ذہن میں کچی آجاتی ہے اور بالآخر اس سے صحیح کو صحیح اور غلط کو غلط سمجھنے کی استعداد ہی سلب ہو جاتی ہے اور یہ بڑی خطرناک بات ہے۔ اہل حق و تحقیق کی یہ شان نہیں کہ وہ۔ ”میں یہ سمجھتا ہوں“۔ کی برخود غلط فہمی میں مبتلا ہوں اور جب انہیں اخلاص و خیر خواہی سے تنبیہ کی جائے تو تائید و یلالت کا ”ضمیمہ“ لگانے بیٹھ جائیں۔ اہل حق کی شان تو یہ ہے کہ اگر ان کے قلم و زبان سے کوئی نامناسب لفظ نکل جائے تو تنبیہ کے بعد فوراً حق کی طرف پلٹ آئیں۔

حق تعالیٰ جل ذکرہ ہمیں اور ہمارے تمام مسلمان بھائیوں کو ہر زلیغ و ضلال سے محفوظ فرمائے، اور اتباعِ حق کی توفیق بخشے۔

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ

وصلی اللہ تعالیٰ علی خیر خلقہ صفوة البریة محمداً وعلی آلہ وأصحابہ وأتباعہ أجمعین آمین